

بِسْمِ اللَّهِ الرَّحْمَنِ الرَّحِيمِ
الحمد لله رب العالمين والصلوة والسلام على سيد المرسلين و على آله و أصحابه أجمعين.

د خېښۍ، ودونو، مصيبتونو او همدا راز له حج او عمرې څخه د راستنېدو پر مهال د ناسمو رواجونو د مخنيوي په هکله د عاليقدر اميرالمؤمنين حفظه الله تعالى فرمان

د الله تعالى دين چي خاتم النبيين حضرت محمد صلى الله عليه وسلم انسانانو ته رسولی او بيان کړی دی، د دنيا او آخرت هر ډول نېکمرغي، ښېرازي او خوښي پکي نغښتې ده، چي عملي کولو سره يې يقيناً د انسانانو ټولې ستونزې حل او د ژوند په هره مرحله کي يې له بې سارې اسانتياوو څخه برخمن وي، الله تعالى ته خپل دين خوښ دی او خپلو بندگانو ته يې د مهربانۍ له مخې د فکر، تدبر او عملي کولو بلنه ورکړې ده او د ژوند په ټولو ساحو کي د دين عملي کولو لپاره يې حضرت محمد صلى الله عليه وسلم نمونه گرځولی دی او د هر هغه څه چي نبي صلى الله عليه وسلم امت ته وړاندي کړي دي د عملي کولو او له هر هغه څه څخه چي منع کړي يې دي د ځان ساتلو حکم يې کړی دی. لکه څنگه چي الله جل جلاله په لاندې آيتونو کي فرمايلي دي: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ...﴾ (الأحزاب: 21)

ژباړه: خامخا په تحقيق سره دی تاسو لره په (کار د) رسول الله کي اقتداء غوره نيکه (کابلې تفسير)
همداراز الله جل جلاله فرمايلي دي: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر، آيت: ۷).
ژباړه: او هغه څه چي درکړي تاسي ته رسول (د الله)، نو واخلئ هغه؛ او هغه څه چي منع کوي (رسول الله) تاسي له هغه څخه، نو بېرته شئ (مه يې غواړئ) (کابلې تفسير)
بله دا؛ هر هغه څه چي په دين کي نه وي، رسول الله صلى الله عليه وسلم هغه مردود او باطل گرځولي. لکه څنگه چي له حضرت عائشې رضي الله تعالى عنها څخه روايت دی چي رسول الله صلى الله عليه وسلم فرمايلي دي: مَنْ عَمَلَ عَمَلًا لَيْسَ عَلَيْهِ أَمْرُنَا فَهُوَ رَدٌّ ().

ژباړه: چا چي داسي يو عمل وکړ چي زموږ په دين کي نه وي، هغه مردود او باطل دی.
له حضرت شعبي رحمه الله تعالى څخه روايت دی چي حضرت عمر بن الخطاب رضي الله تعالى عنه وفرمايل: يَا أَيُّهَا النَّاسُ رُدُّوا الْجَهْلَاتِ إِلَى السَّنَةِ. ()

ژباړه: ای خلکو! جاهلانه (د سنتو خلاف) طريقې سنتو ته واړوئ (د سمون کوشش يې وکړئ).
پورته آيتونو، حديث شريف او مبارک اثر ته په کتو، اسلامي امارت غواړي چي د ژوند په ټولو ساحو کي د سنت خلاف طريقې سنت ته واړوي، بناءً دا چي؛ نکاح (واده کول) سنت ده؛ خو متأسفانه زموږ په ټولنه کي له دغه شرعي او مسنون عمل سره ناسم او تاواني رواجونه تر دې حده گډ شوي چي خلک يې نه يوازي په دنيوي لحاظ له ملا ماتوونکو مالي زيانونو سره مخ کړي؛ بلکي په ديني لحاظ هم ډېر منکرات پکي ترسره کيږي چي د څو مواردو يې دلته د اصلاح او مخنيوي په موخه يادونه کيږي:
په مهرونو کي زياتوالی غوره کار نه دی :

شريعت، په ودونو کي د اسانتيا او له درنو مصارفو څخه د ډډې کولو ترغيب ورکوي.
له حضرت عائشې رضي الله تعالى عنها څخه روايت دی چي، رسول الله صلي الله عليه وسلم فرمايلي دي: «إِنَّ أَكْبَرَ النَّكَاحِ بَرَكَهٌ أَيْسَرُهُ مَوْنَةً ()»

ژباړه: په تحقيق سره، ډېره برکتې نکاح هغه ده چې لگښت يې لږ وي.

په يو بل حديث شريف کي راځي:

"تَيَّاسَرُوا فِي الصَّدَاقِ، إِنَّ الرَّجُلَ يُعْطِي الْمَرْأَةَ حَتَّى يَبْقَى ذَلِكَ فِي نَفْسِهِ عَلَيْهَا حَسِيكَةً" ()...

ژباړه: په مهر کي له يو بل سره اسانۍ کوي (يعنې لږ مهر ټاکي) ځکه کله نارينه، ښځې ته دومره مهر ورکړي چې له امله يې له هغې ښځې سره په زړه کي کينه (نفرت) پيدا شي.

حضرت عمر رضي الله عنه فرمايلي دي:

أَلَا لَا تَعَالُوا صَدَقَةَ النِّسَاءِ، فَإِنَّهَا لَوْ كَانَتْ مَكْرُمَةً فِي الدُّنْيَا، أَوْ تَقْوَى عِنْدَ اللَّهِ لَكَانَ أَوْلَاكُمْ بِهَا النَّبِيُّ صَلَّى اللَّهُ عَلَيْهِ وَسَلَّمَ ().

ژباړه: خبردار! د ښځو مهرونه ډېر مه زياتوي؛ ځکه که د مهر زياتوالی دنيوي عزت او يا د الله عزوجل په نزد تقوی وای، نو نبی صلی الله عليه وسلم يې تر تاسي زيات مستحق و.

له يادو او ځينو نورو مبارکو حديثونو څخه په استدلال سره، فقهاء کرامو رحمة الله تعالى عليهم په مهر کي تخفيف مسنون او مرغوب بللی دی ().

مهر، د منکوحې ښځې حق دی او بل هېچا ته يې خورل صحيح نه دي .

مهر، د ښځې حق دی بل هېڅوک حق نه لري چې د هغې له خوښې پرته يې مصرف کړي، تر دې چې فقهاء رحمهم الله تعالى وايي: کوم پلرونه او نیکونه چې د لویو يا لمسیو مهرونه خوري هغوی غاصب او د مهر ضامن دي؛ نو چې پلار او نیکه د مهر په خورلو غاصب گڼل کېږي، ورور، تره او نورو خپلوانو ته خو بېخي هېڅ لاره نشته چې د خویندو، ورېرونو او يا د نورو خپلوانو نجونو مهرونه وخوري يا يې د هغوی له خوښې پرته مصرف کړي.

پلرونه او خپلوان که د مهر له خورلو راوگرځول شي، مهرونه خپله را کمېږي؛ ځکه نن سبا ډېرې پیسې هغه دي چې د مهر په نوم اخیستل کېږي خو پلار يا نور خپلوان يې خوري او ښځو ته د مهر په نوم ډېرې کمې پیسې ورکوي .

بناءً هغه څو رواجونه چې پر شرعي منعې او اسراف سربېره په لوړه کچه د اقتصادي ستونزو او د اجتماعي او اخلاقي ناخوالو سبب گرځېدلي دي، چې د افغانستان اسلامي امارت د مرکزي دارالافتاء اړوند د فقهې مجالسو د علماء کرامو، د افغانستان د معتبرو شیوخ عظامو، د اقتصادي کمېسيون د محترمو غړو او د اړوندو وزارتونو او امارتي ادارو د گډ گمارل شوي هیئت د استازو له لوري تشخیص شول چې په هکله يې لاندې مراتب منظوروم:

د واده په اړوندو امورو کي د رعایت وړ ټکي

لومړۍ ماده :

(۱) د بالغې نجلۍ ولي چې اکثره اوقاتو کي د هغې پلار يا ورور وي شرعاً مکلف دی، د هغې د شرعي حقوقو رعایت وکړي.

(۲) د بالغې نجلۍ ولي شرعاً مسئولیت لري، د هغې په کوزده کولو کي له هغې سره مشوره او د هغې مثبت نظر واخلي.

(۳) د بالغې نجلۍ ولي، شرعاً نه شي کولای د هغې له خوښې پرته په اجبار سره يې چاته په نکاح ورکړي.

(۴) (که د بالغې نجلۍ ولي، ياده نجلی د هغې له خوښې پرته په اجبار سره چاته په نکاح ورکړه، هغه کولای شي محاکمو او اړوندو ادارو ته شکایت او عريضه وکړي، په دې صورت کي د عاليقدر امير المؤمنين حفظه الله تعالى د (۱۴۴۳/۴/۲۷ هـ ق) نېټې د

(۸۳ج ۱) گڼه د ښځو د حقونو فرمان رعایت ضروري دی.

۵) (ښځه، د اسلام له نظره د نکاح کولو په موضوع کې د نارینه په څېر خپلواکه ده، په هېڅ صورت د چا مال نه ګرځي او د خپل خاوند له مړینې او یا طلاق وروسته د دې له خوښې او مشورې پرته یې خسرګنۍ او یا هم پلارګنۍ په زوره بل چاته په نکاح نه شي ورکولای، په خپله خوښه چیرته او چا سره چې وغواړي، له شرعي اصولو سره سم نکاح کولای شي.

۶) (کوم مهر چې په نکاح کې ښځې ته ورکول کېږي، هغه د ښځې حق دی او څوک یې نه شي ترې اخیستلی، په دې هکله د عالیقدر امیرالمؤمنین حفظه الله تعالی د (۱۴۴۳/۴/۲۷ هـ ق) نېټې د (۸۳ج ۱) ګڼه د ښځو د حقونو فرمان رعایت ضروري دی.

۷) (که څوک په کومه نجلۍ یا ښځه ډزې وکړي یا یې پیکې پرې کړي او یا څادر پرې واچوي، په دې او یا په بلې طریقې سره په جبري توګه هغه خپله ښځه وګڼي، دا غیرشرعي عمل او جرم دی، داسې اشخاص دي د اسلامي امارت محاکمو ته معرفي کړل شي، ترڅو د خپل جرم په سزا ورسېږي ().

۸) (هغه کوزده چې د شاهدانو په مخ کې عقد (ایجاب او قبول) پکې نه وي شوی، شرعاً نکاح نه بلل کېږي.

۹) (په اسلامي شریعت کې د مهر کمه اندازه لس درهمه او زیاته اندازه یې حد نه لري، که مېرمن راضي وي، په لس درهمه یا د هغې په معادل مال هم نکاح کېږي، که د هغې خوښه نه وي، بیا له زړه سوانده او خیرخواه پلار یا نیکه پرته نور خپلوان او یا بد اختیاره پلار او نیکه نه شي کولای چې تر مهر مثل په کمه اندازه د هغې نکاح وتړي او که یې تر مهر مثل په کمه اندازه د هغې نکاح تړلې وي، داسې نکاح صحیح نه ده؛ مهر د مېرمنې حق دی، خپلوان د ځان لپاره یوه پیسه هم نه غوښتلی او نه اخیستلی شي ().

۱۰) (اسلامي شریعت د مهر د کموالي ترغیب کړی دی؛ خلک دي هڅه وکړي چې د زیات مهراخیستلو رواج ختم او په کم مهر دي اکتفاء وکړي.

۱۱) (له مهر څخه علاوه د ولور، خوږې، بابړې، طویانې او خوښي په نامه د خسرګنۍ له خوا او یا د نورو رواجونو په نوم پیسې اخیستل جائز نه دي، فقهاء کرام رحمهم الله یې رشوت ګڼي ().

۱۲) (له کوزدې وروسته د پښه خلاصې یا پښه ارتي او شړیني خوري (غټ دستمال) او یا په نورو نومونو سره میلستیاوې جوړول، بېځایه رواجونه دي، ډډه دي ورڅخه وشي، د دوه ځله دستمال وړلو (غټ دستمال) اجازه نشته او په یو ځل دستمال (وړوکی دستمال) کې به هم د نارینه او ښځینه میلمنو تعداد په کمه اندازه وي او په دې مراسمو کې له زوم او ناوي پرته بل چاته تحفې ورکول منع دي؛ البته زوم او ناوي ته تحایف به هم د وسعې مطابق یوازې جامې او نور د ډول او سینګار عادي شيان وي؛ موټر، موټرسایکل، کور (سرای) او داسې نور قیمتي شيان به په تحفه کې نه ورکول کېږي.

۱۳) (د دستمال مراسم به په هوټل کې نه وي؛ ځکه دا اسراف دی او الله تعالی فرمایلي دي: ﴿يَا بَنِي آدَمَ خُذُوا زِينَتَكُمْ عِندَ كُلِّ مَسْجِدٍ وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ (الاعراف: آیت ۳۱).

ژباړه: ای زامنو د آدمه! واخلئ تاسې زینت (ښائست) خپل په نزد (د وخت) د هر لمانځه (په اغوستلو د پاکو کالیو) جامو) د عورت ستر) او خورئ او څښئ او اسراف (بې ځایه خرڅ) مه کوئ تاسې بې شکه چې الله نه خوښوي مسرفان (بې ځایه خرڅ کوونکي). (کابلی تفسیر)

۱۴) (له کوزدې او نکاح وروسته دي هڅه وشي چې د امکان په صورت کې هر څومره چې ژر وي، واده وشي.

۱۵) (له کوزدې وروسته رواجي او تکراري پوښونه (جوړې) منع دي، په کال کې یو ځل د زوم له خوا یوازې ناوي ته له اسراف پرته د وسعې مطابق د پوښ (جوړې) وړلو اجازه شته، د ناوي له خوا زوم ته پوښ (جوړې) وړل مطلقاً منع دي.

- ١٦(د ولیمې او واده مراسم به له اسراف او ریاء پرته د زوم د وسعې مطابق د هغه د خوښې په ځای او موټرو کې ترسره کېږي، خسرګنۍ یې نه شي مجبور کولای چې په هوټل، یا قیمتي موټرو کې د واده مراسم ترسره کړي.
- ١٧(زوم به د واده مراسم په امارتي موټرونو کې نه ترسره کوي.
- ١٨(د واده پر وخت د زوم له خوا دي د ناوې کورنۍ ته خوږې یا طوی (پاخه یا خام خوراک) نه وروړل کېږي، همدارنګه د بولې (شیرینې خورۍ) او جوړې د مصارفو اخیستل او غوښتل هم منع دي او همداراز له زوم څخه د دودې او ټکري په نوم او یا په نورو نومونو رختونه غوښتل منع دي او د شریعت له مخې د یادو شیانو اخیستل ناجائز کار دی ().
- ١٩(د ناوې وړلو پر وخت د ناوې د ماما، د ناوې د همزولو، د کلیوالو او یا بل خدمتګار له خوا او یا د دوی لپاره د زوم له کورنۍ څخه پیسې غوښتل منع دي، البته که د کلي خدمتګار ته چې همېشه په ښادیو کې د کلیوالو خدمت کوي په خپله خوښه څوک د صدقې په نوم پیسې ورکوي، باک نه لري ().
- ٢٠(په ودونو کې د لوبو داسې مسابقي جوړول چې ګټونکي ته د موټر، موټرسایکل یا بل شي انعام ورکول کېږي منع دي، ترڅو د بېځایه اسراف مخه ونیول شي، البته د جائزو لوبو مسابقي چې انعام پکې نه وي، جوړېدای شي.
- ٢١(د کوزدې، دستمال یا واده د مراسمو پرمهال ډزې (ټکان) کول او له امارتي وسایطو څخه استفاده کول منع دي؛ همدارنګه په ورته مراسمو کې د موټرو او موټرسایکلو ځغلول، لوبې وراوې تیارول او یا داسې نور کارونه چې د لاري د بندېدو یا د تلفاتو او یا د خلکو د اذیت سبب کېږي، منع دي.
- ٢٢(په واده کې یا له هغه وروسته ناوې ته د نورو کورونو د نارینه وو او ښځینه وو له خوا برخه (جامې/پیسې) ورکول او بیا د ناوې له خوا په عوض کې برخه ورکول منع دي؛ ځکه له دې ناوړه رواج څخه یو دروند تکلیف رامنځته شوی او بده لا دا چې د هر څه عوض به بېرته ورکوي چې د محبت پرځای نفرت پیدا کوي.
- ٢٣(د دستمال په مراسمو کې به د زوم له کور پرته نور مېلمانه ناوې ته د پیسو ډالۍ نه ورکوي او نه به د ناوې کورنۍ مېلمنو ته جامې او نورې ډالۍ ورکوي، البته له اسراف او ریاء پرته د مېلمنو اکرام پروا نه کوي.
- ٢٤(بدل/موخۍ ښه عواقب نه لري حتی الامکان دي ترې ډډه وشي، د بدل/موخۍ په صورت کې د مهر ټاکل او ورکول ضروري دي، علماء کرام دي د بدل/موخۍ د کراهیت په هکله خلکو ته پوهاوی ورکړي.
- د مړي په مراسمو کې د رعایت وړ ټکي
- دوهمه ماده :
- ١(په ځینو سیمو کې د مړي د کورنۍ له لوري کلیوالو او نورو خلکو ته په معینو ورځو کې طعام او مېلمستیا برابرېږي، چې فقهاء کرامو ترې منع کړې ده، په دې هکله د فقهاء کرامو څو اقوال په لاندې ډول دي:
- د مړینې په مناسبت د مړي د کورنۍ له لوري خلکو ته مېلمستیا برابرول مکروه دي؛ ځکه مېلمستیا په خوشحالیو کې وي، نه په غمونو کې، دا ډېر بد بدعت دی (چې د غم په ورځ خلکو ته مېلمستیا تیاروي، ځکه چې شریعت کې دا اصل نه لري او بل دا چې د دغو ورځو خپل خپل ترتیبونه او مکلفیتونه دي ().
- د مړینې په مناسبت راټولو شویو خلکو ته د مړي د کورنۍ له لوري د خوراکونو چمتو کول ګناه ده؛ جریر بن عبد الله رضی الله عنه وایي: د مړي په کور کې د هغه د خپلوانو راجمع کیدل او د هغوی له لوري د خوراک ترتیبول موږ له نیاحت څخه ګناه؛ () یعنې لکه ویر (چيغي او فرياد) مو چې ممنوع او بد ګڼلو دا مو هم بد ګڼلو (حال دا چې نیاحت او وېر کېره ګناه ده ().

د- مړي د کورنۍ له-خوا خلکو ته خوراک برابرول مکروه دي، ځکه چې له دې سره يې مصيبت زياتېږي او بل دا چې د جاهليت د زمانې له خلکو سره مشابهت راځي ().

-رواجي خيراتونه د ځان مشهوره کولو او رياء لپاره دي، د الله تعالى لپاره يې نه کوي له دې امله بايد ډډه ترې وشي ().

-رواجي خيرات که مباح هم شي له دې امله چې خلکو د واجبوالي مرتبې ته رسولې، مکروه او ترک يې ضروري دی ().

پورته ذکر شويو شرعي دليلونو او همداراز نورو گڼو، ټولنيزو، شرعي او اقتصادي رامنځته کيدونکو زيانونو ته په کتو سره په لاندې ټکو باندې عمل کول ضروري دي:

(1) د مړي د کور له لوري د بدرگې او مېلمستيا په څېر د رواج له مخې (په لومړۍ، دريمه، اوومه او څلوېښتمه ورځ) طعام برابرول، منع دي، () د مېلمستيا له شکل او د ورځې له تعيين پرته د نقد مال يا جنس صدقه کول چې لاندې شرطونه هم پکې رعايت شوي وي، مړي ته د ثواب سبب دي:

۱- صدقه به د رياء، شهرت، سيالۍ، رواج او د خلکو د پېغور له امله نه وي.

۲- صدقه او خيرات به واجب او ضروري نه گڼل کېږي، که چا ونه کړ هغه ته به په بده سترگه نه کتل کېږي.

۳- صدقه او خيرات يوازي بالغ او عاقل وارثان له خپل مال څخه په خپله خوښه کولای شي، د يتيم او غيرحاضر وارث مال به پکې نه مصرفېږي .

(۲) د يتيم له مال څخه په مړي پسې خيرات او صدقه کول که څه هم د يتيم په اجازه وي، منع دي، هغه څوک چې د يتيم په مال کې دا ډول تصرف وکړي، ضمان پرې لازم دی.

(۳) (په ځينو سيمو کې د رواج له مخې خلک د مړي په لومړي اختر د مړي کور ته د تعزيت لپاره ورځي، دا هم ناسم رواج او منع دی.

(۴) (په ځينو ځايونو کې رواج دی چې ښځه تر وفات وروسته ضرور بايد د پلرنۍ (هديرې) ته انتقال کړل شي او نه انتقال يې د ټول قوم لپاره پېغور گڼل کېږي، چې دا کوم شرعي حيثيت نه-لري، بلکې غوره دا ده چې د هغې د خاوند او اولادونو د خوښې په هديره کې دفن کړل شي.

(۵) (د گاونډيانو او خپلوانو له لوري د مړي کور ته طعام برابرول مستحب عمل دی.

(۶) (د تعزيت لپاره د شريعت مطهره له لوري د دفن له ورځې سره درې ورځې ټاکل شوي دي، البته غائبو اشخاصو ته تر هغه وروسته هم د تعزيت کولو اجازه شته.

(۷) (له يو ځل فاتحې کولو وروسته بيا د مړي کور ته د فاتحې په نيت ورتلل مکروه دي.

(۸) (امارتي مسئولين دي د خپلو وفات شويو خپلوانو فاتحې نه اعلانوي، له اعلان پرته د خپلو اوسېدلو په ځای کې دي يوازي تر درو ورځو د فاتحې لپاره کښېناستلای شي.

(۹) (حيله اسقاط د هغه مړي لپاره کېږي چې فقير، يا مالدار وي خو له وصيت پرته وفات شوی وي، يا يې وصيت هم کړی وي خو د مال دريمه برخه يې د واجبو فديو لپاره کفايت نه کوي، که مړی شتمن وي او وصيت يې کړی وي پر ولي باندې يې واجب دی چې واجبي فديې به يې د مال له دريمې برخې څخه اداء کوي او يوازي په حيله اسقاط به بسنه نه کوي، البته د حيلې طريقه به د حنفي فقهې د هغو شرطونو مطابق وي چې يادونه يې شوې ده.

(۱۰) (د شرعي حيلې شرطونه په لاندې ډول دي :

۱- د حيله اسقاط لپاره جمع شوی مال به د قبض لپاره يوازي مسکينانو ته ورکول کيږي، غني، ماشوم، ليوني، سفیه (بې عقله) او کافر ته به نه ورکول کيږي ().

۲- حيله اسقاط به د رواج او ځان بنودنې په خاطر نه کيږي؛ بلکې په دې نيت به کيږي چې د مړي غاړې پرې خلاصې شي ().

۳- د مړي وارثان به د حيلې لپاره له داسې سړي څخه پيسې يا بل جنس نه قرض کوي چې هغه يې په خپله مالک نه وي او نه به له داسې شريک څخه قرض اخلي چې د بل شريک يې اجازه نه وي ().

۴- د فديو گرځوونکی بايد د مړي وارث يا د وارث وکیل وي او وکیل ته وويل شي چې د هرې دورې له ختمېدو وروسته د هرې بلې دورې لپاره فقير ته د مال په ورکولو او بېرته اخيستلو کې بيا زما وکیل يې.

۵- د مړي قضاء شوي لمونځونه او روژې بايد دقيق حساب شي او که دقيق معلوم نه وي نو په غالب گمان دي حساب شي ().

۶- فقير ته د ورکړې پرمهال به يې دا نيت وي چې فقير د دغو پيسو او شيانو مالک گرځي ().

۷- فقير به په دې پوه وي او يا به يې څوک پوهوي چې په قبض کولو سره يې مالک گرځي ().

۸- کوم شخص چې فديې گرځوي او فقير ته يې ورکوي بايد لاسونه ترې لرې کړي او له هغه څخه په بېرته اخيستلو کې تلوار ونه کړي ().

۹- د فديو گرځوونکی به فقير ته داسې الفاظ وايي: دا د فلانکي چې د فلانکي زوی دی د لمونځ، روژې، قسم يا ... فديې دي قبولې يې کړه، هغه به ووايي: قبولې مي کړې، زه يې مالک شوم، بيا به يې بېرته ياد شخص ته هبه کړي ().

۱۰- حيله کوونکي به له دورې وروسته د فقير له زړه بدوالي څخه ځان ساتي، که مال د حيله کوونکو وي دومره مال به په صدقه کې ورکوي چې د فقير زړه پرې خوشحاله شي ().

۱۱- که د حج په مياشتو کې حيله کيږي دا دي په نظر کې ونيسي چې دومره پيسې يو ځای فقير ته ورته کړي چې حج ورباندې فرض شي.

۱۲- که مړي وصيت نه وي کړی، ولي يې له مال څخه فقير ته د وارثانو په رضا هغه مهال څه مال ورکولای شي چې په وارثانو کې به يې غائب او صغير نه وي او که يې وصيت کړی وي، نو بيا د ميت د مال له دريمې برخې څخه مال ورکولای شي که څه هم په وارثانو کې غائب يا يتيم وي ().

له حج او عمرې څخه د راستنېدو پر مهال له ځينو غير ضروري مصارفو او ناسمو رواجونو څخه ډډه دريمه ماده :

په ځينو سيمو کې له حج او عمرې څخه د راستنېدو پرمهال د مبارکۍ او سترې مشۍ په مناسبت د سيمې د خلکو او راغلو او رابلل شويو مېلمنو ته درنده مېلمستيا او خيرات برابرول او همداراز لوړ بيه تحفي خلکو ته ورکول ضروري رواج گرځېدلی دی چې له يوه پلوه کوم شرعي حيثيت نه لري او له بله پلوه د زيات لگښت له امله د زياتو خلکو له حج او عمرې څخه د محروميت او يا د تاخير سبب گرځېدلی دی، له همدې امله بايد ټول حجاج او معتمرين له يادو مصارفو او زيان اړوونکو رواجونو څخه ډډه وکړي.

د دې فرمان د حکمونو پوهاوی ورکول او د هغو عملي کول
څلورمه ماده :

۱ (د کورنيو چارو، سرحدونو، قومونو او قبايلو، اطلاعاتو او فرهنگ، د ارشاد، حج او اوقافو، پوهنې او لوړو زده کړو وزارتونه، رسنۍ او په ولايتونو او ولسواليو کې د علماوو شوراگانې، فقهي مجالس، د مساجدو خطيبان او امامان، ولسي مخور او نفوذ لرونکي

مشران دي په حکمت، مصلحت او تفاهم سره په خپله برخه کي د دې فرمان د حکمونو په اړه خلکو ته پوهاوی ورکړي او د پورتنیو احکامو د عملي کولو کونښن دي وکړي.

(۲) د چارو د ادارې لوی ریاست، د امر بالمعروف، نهی عن المنکر او شکایتونو د اورېدلو وزارت او د فرمانونو او حکمونو د تعقیب او نظارت لوی ریاست دي، په دوامداره توګه د دې مادې په (۱) فقره کي د یادو وزارتونو، ادارو او اشخاصو له اجراءاتو څخه څارنه وکړي.

انفاذ

پنځمه ماده:

دغه فرمان د توشیح له نېټې څخه نافذ او په رسمي جریده کي دي خپور شي.

والسلام علیکم ورحمة الله وبرکاته!
امیرالمؤمنین شیخ القرآن والحديث
مولوي هبة الله اخندزاده